

मैत्रावरुणर्वसिष्ठः। अश्विनौ। त्रिष्टुप्।

आ गोमता नासत्या रथेनाश्वावता पुरुश्चन्द्रेण यातम्।

अभि वा विश्वा नियुतः सचन्ते स्पार्हया श्रिया तन्वा शुभाना ॥ ७.०७२.०१

नासत्या- हे सत्यस्वरूपौ। गोमता- चिद्रश्मियुक्तेन। अश्वावता- प्राणतुरगवता। पुरुश्चन्द्रेण- ब्रह्माह्लादकेन। रथेन। आ यातम्- आगच्छतम्। स्पार्हया- स्पृहणीयया। श्रिया- लक्ष्म्या। तन्वा- दिव्यदेहेन। शुभाना- शोभमानौ। वाम्- युवाम्। विश्वाः- सर्वे। नियुतः- प्राणाश्वाः। अभि सचन्ते- सयुञ्जन्ति ॥१॥

आ नो देवेभिरुप यातमर्वाक्सजोषसा नासत्या रथेन।

युवोर्हि नः सख्या पित्र्याणि समानो बन्धुरुत तस्य वित्तम् ॥ ७.०७२.०२

सजोषसा- सहृदयौ। नासत्या- सत्यस्वरूपौ। रथेन। नः अर्वाक्- अस्मदभिमुखम्। देवेभिः- देवैः। आ यातम्- आगच्छतम्। युवोः- युवयोः। हि- खलु। नः- अस्माकम्। पित्र्याणि- पैतृकाणि सनातनानि। सख्या- सख्यानि। भवतोर्बन्धुः समानः। तस्य- तस्य बन्धुत्त्वम्। वित्तम्- जानीतम् ॥२॥

उदु स्तोमासो अश्विनोरबुध्रजामि ब्रह्माण्युषसश्च देवीः।

आविवासन्नोदसी धिष्येमे अच्छा विप्रो नासत्या विवक्ति ॥ ७.०७२.०३

स्तोमासः- मन्त्राः। अश्विनोः- प्राणेशानशक्तिभूतयोः। अबुध्रन्- बोधयन्ति। जामि- बन्धुभूतानि। ब्रह्माणि। देवीः- द्योतनशीलाः। उषसः। च। अबुध्रन्। धिष्ये- धारणायुक्ते। इमे- एते। रोदसी- द्यावापृथिव्यौ। आविवासन्- परिचरन्। विप्रः- मेधावी। नासत्या- सत्यस्वरूपावश्विनौ। अच्छ- अभिलक्ष्य। विवक्ति- ब्रवीति ॥३॥

वि चेदुच्छन्त्यश्विना उषासः प्र वां ब्रह्माणि कारवो भरन्ते।

ऊर्ध्वं भानुं सविता देवो अश्रेद्बृहदग्नयः समिधा जरन्ते ॥ ७.०७२.०४

अश्विना- हे प्राणेशनशक्तिभूतावश्विनौ । उषासः- प्रभात्यो विद्याः । वि- विशेषेण । उच्छन्ति- तम आवर्जयन्ति । वाम्- युवयोः । ब्रह्माणि- मन्त्रान् । कारवः- कर्मशीलाः । प्र- प्रकर्षेण । भरन्ते- धारयन्ति । देवः- द्योतकः । सविता- सूर्य आत्मा । ऊर्ध्व- उत्कृष्टम् । भानुम्- प्रकाशम् । अश्रेत्- आश्रयेत् । समिधा- सम्यगुद्दीपनेन । अग्नयः- पावकाः सत्क्रतवः । बृहत्- महत्तया । जरन्ते- स्तूयन्ते ॥४॥

आ पश्चातान्नासत्या पुरस्तादाश्विना यातमधरादुदक्तात्।

आ विश्वतः पाञ्चजन्येन राया यूयं पात स्वस्तिभिः सदा नः ॥ ७.०७२.०५

नासत्या- सत्यस्वरूपौ । अश्विना- हे अश्विनौ । पश्चातात्- पश्चाद्देशात् । पुरस्तात्- पूर्वस्माद्देशात् । अधरात् । उदक्तात्- उदग्देशात् । आ यातम्- आगच्छतम् । विश्वतः-सर्वतः । पाञ्चजन्येन- सर्वहितेन । राया- धनेन । आ यातम् । यूयं पात स्वस्तिभिः सदा नः ॥५॥